



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

வியாழக்கிழமை 05-06-2025

கல்விக்காக அமெரிக்காவுடன் பேச வேண்டும்!

அமெரிக்க அதிபர் டிரம்ப் அதிரடிகள் அந்த நாட்டில் தொடர்ந்து வருகிறது. அது அந்த நாட்டின் பிரச்சினை ஆகும். அதே நேரத்தில் அமெரிக்காவுக்கு வந்து படிக்கும் மாணவர்களுக்கு விசா வழங்குவதில் கட்டுப்பாடுகள் கொண்டுவர அவர் உத்தரவிட்டுள்ளார். இது அனைத்து நாட்டு மக்களின் கல்வி வளர்ச்சிக்குத் தடை ஏற்படுத்துவது ஆகும். இந்தியாவில் இருந்து கல்விக்காக அமெரிக்கா செல்பவர்கள் அதிகம். தமிழ்நாட்டில் இருந்து செல்பவர்களும் அதிகம்.

மாணவர்களுக்கு விசா வழங்குவதை நிறுத்தி வைக்கச் சொல்லி இருக்கிறார் அமெரிக்க அதிபர் டிரம்ப். அதன்படி மாணவர் விசா வழங்குவது நிறுத்தி வைக்கப்பட்டுள்ளது. விசா கட்டுப்பாடுகளைக் கடுமையாக்கும்படி அந்த நாட்டு வெளியுறவுத் துறை உத்தரவு போட்டுள்ளது.

அமெரிக்காவில் உள்ள ஹார்வர்டு பல்கலைக் கழகமும், யேல் பல்கலைக் கழகமும் உலகப் புகழ் பெற்றது ஆகும். ஹார்வர்டு பல்கலைக்கழகத்தில்தான் முதலில் தடை போட்டார்கள். 'வெளிநாட்டு மாணவர்களை அனுமதிக்கக் கூடாது' என்று அந்தப் பல்கலைக் கழகத்துக்கு முதல் தடை விழுந்தது. அதன்பிறகு வெளிநாட்டு மாணவர்கள் அனைவருக்குமான விசா கட்டுப்பாடுகள் அதிகரிக்கப்பட்டன.

ஹார்வர்டு பல்கலைக்கழகத்தில் மட்டும் 800 இந்திய மாணவர்கள் படிக்கிறார்கள். அமெரிக்கா முழுமைக்கும் உள்ள பல்கலைக் கழகங்களில் 3 லட்சம் இந்திய மாணவர்கள் படித்து வருகிறார்கள். 2023 ஆம் ஆண்டு மட்டும் 1.40 லட்சம் இந்திய மாணவர்கள் கல்விக்கான விசா பெற்றுள்ளார்கள்.

கொலம்பியா பல்கலைக்கழகம், பிரவுன் பல்கலைக்கழகம், கார்னெல் பல்கலைக்கழகம், பிரின்ஸ்டன் பல்கலைக்கழகம், பெனிசிர் வேனியா பல்கலைக்கழகம், டார்ட்மவுத் பல்கலைக்கழகம் ஆகியவை தலை சிறந்த பல்கலைக்கழகங்கள் ஆகும். உலகம் முழுவதும் இருந்து இந்தப் பல்கலைக் கழகங்களில் படிப்பதற்காக லட்சக்கணக்கான மாணவர்கள் ஆண்டு தோறும் வருகிறார்கள். இப்போது அமெரிக்க அரசால் கொண்டுவரப்படும் கட்டுப்பாடுகள், உலகம் முழுவதும் இருந்து வரும் மாணவர்களை பாதிக்கும். இது அமெரிக்காவுக்குப் பெருமை சேர்க்காது.

உலகம் முழுவதும் இருந்து மாணவர்கள் கல்விக்காக அமெரிக்காவுக்கு வருகிறார்கள் என்பது அமெரிக்காவுக்கு பெருமைதான். அதை அந்த நாடு ஏன் சிறுமைப்படுத்திக் கொள்ள வேண்டும்?

மாணவர்களின் புதிய விசா விண்ணப்பங்களைப் பரிசீலிக்கும் போது அவர்களது சமூக வலைதளக் கணக்குகளில் செய்துள்ள பதிவுகளை சரிபார்க்க வேண்டும் என்று கட்டுப்பாடுகளை விதித்துள்ளார்கள். 'அமெரிக்காவுக்குப் படிக்க வரும் மாணவர்களின் சமூக ஊடகக் கணக்குகளைத் தணிக்கை செய்து முடிக்கும் வரை விசா வழங்க நேரம் ஒதுக்கக் கூடாது' என்று உத்தரவிட்டுள்ளார்கள்.

தனது நாட்டின் அரசியல் கொள்கைகளுக்கு விரோதமான எண்ணம் கொண்டவர்களாக அந்த மாணவர்கள் இருக்கிறார்களா என்பது இதன் நோக்கம் ஆகும். இப்படி ஒரு எண்ணம் கொண்டவராக அமெரிக்காவைச் சேர்ந்த மாணவரே இருந்தால் என்ன செய்வார்கள்? அவரைப் படிக்கவே கூடாது என்று தடை செய்து விடுவார்களா? அமெரிக்காவில் கல்விக்காக விசா விண்ணப்பிக்கும் மாணவர்கள் அமெரிக்க, இஸ்ரேல் நாடுகளின் நட்பை விமர்சிக்கிறார்களா என்பது இவர்களது சோதனையின் மையக் கருவாக இருக்கிறது. இவை எல்லாம் காலத்துக்கு ஏற்ப, ஆட்சிகளுக்கு ஏற்ப மாறும் கொள்கைகள் ஆகும். அதிபர் டிரம்ப் கொள்கைக்கு மாறான ஆட்சி பின்னர் வந்துவிட்டால், இந்த வரையறைகள் கூட மாறிவிடும். அரசியல் நோக்கங்களை கல்வியில் மாணவர் எதிர்காலத்தோடு ஏன் சேர்க்க வேண்டும்?

இந்த பிரச்சினையை மிகத் தீவிரமானதாகப் பார்த்து இந்திய அரசு தனது நடவடிக்கையைத் தொடங்க வேண்டும். இந்திய மாணவர்களின் எதிர்காலத்தை மனதில் வைத்து செயல்பட வேண்டும். அமெரிக்காவுக்குப் படிக்கச் செல்லும் மாணவர்களுக்கு எந்தத் தடையும் இல்லாமல் ஏற்பாடுகளைச் செய்து தர வேண்டிய கடமை இந்திய அரசுக்கு உண்டு.

ஏற்கனவே இந்தியா 'வரி நெருக்கடி'யை எதிர்கொண்டுள்ளது. இந்தியா உள்ளிட்ட பல்வேறு நாடுகள் மீதான வர்த்தக வரிகளை அதிகமாக ஆக்கியது அமெரிக்கா. அமெரிக்கா மீது வரிகளையும் பிற தடைகளையும் விதித்துள்ள 'மோசமான நாடுகளில்' ஒன்றாக இந்தியாவை பட்டியலிட்டுள்ளது அமெரிக்கா. இதன் காரணமாக இந்தியா மீது 27 விழுக்காடு வரி விதித்துள்ளது அமெரிக்கா. இதுவரை 2 விழுக்காடு வரி மட்டுமே விதிக்கப்பட்டு வந்த நிலையில், இந்தியா மீது தற்போது 27 விழுக்காடு வரி விதிக்கப்பட்டுள்ளது.

அமெரிக்கா சர்க்காருக்கு இந்தியா 52 விழுக்காடு வரி விதிப்பதாக, அமெரிக்க அதிபர் டிரம்ப் குறிப்பிட்டார். இந்தியா மிகவும் கடினமான அணுகுமுறையை கொண்டுள்ளது என்றும் அவர் தெரிவித்தார். மற்ற பல நாடுகள் இதனைக் கண்டித்தன. நியூயார்க் நகரிலுள்ள சர்வதேச வர்த்தக நீதிமன்றத்தில் அமெரிக்க எதிர்க்கட்சியான ஜனநாயகக் கட்சியைச் சேர்ந்த 12 மாகாணங்களின் சார்பில் வழக்குப் போடப்பட்டுள்ளது. சில அமெரிக்க நிறுவனங்களும் இதற்கு எதிராக வழக்குப் போட்டுள்ளது. அதிபர் டிரம்பின் உத்தரவுக்கு இந்த நீதிமன்றம் தடை விதித்துள்ளது.

வரி நடவடிக்கையில் அமெரிக்க அதிபர் டிரம்பின் நடவடிக்கைகளுக்கு ஒன்றிய பா.ஜ.க. அரசு கடும் எதிர்வினையை ஆற்றவில்லை. மென்மையான போக்கையே கடைப்பிடித்தது. அதுபோல மாணவர்களின் விசா விவகாரத்தில் நடந்து விடக் கூடாது.

கல்வி பொதுச்சொத்து ஆகும். அதனை தடையின்றி பெற, ஒன்றிய அரசு அமெரிக்க அரசுடன் 'துணிச்சலாக' பேசி அனுமதி களைப் பெற வேண்டும்.



முதலமைச்சர் மு.க.ஸ்டாலின் அவர்கள் தலைமையில் நேற்று (4.6.2025) தலைமைச் செயலகத்தில், செங்கல்பட்டு மாவட்டம், கடம்பூர் கிராமத்தில் உலகத்தரத்தில் அமைக்கப்படவுள்ள பல்லுயிர் பாதுகாப்புப் பூங்கா குறித்து ஆலோசனைக் கூட்டம் நடைபெற்றது. இக்கூட்டத்தில், நிதி, சுற்றுச்சூழல் மற்றும் காலநிலை மாற்றத் துறை அமைச்சர் தங்கம் தென்னரசு, வனம் மற்றும் கதர்த்துறை அமைச்சர் ஆர்.எஸ். ராஜகண்ணப்பன், தலைமைச் செயலாளர் நா. முருகானந்தம், சுற்றுச்சூழல் காலநிலை மாற்றம் மற்றும் வனத்துறை கூடுதல் தலைமைச் செயலாளர் திருமதி சுப்ரியா சாகு, நிதித்துறை முதன்மைச் செயலாளர் த.உதயச்சந்திரன், தமிழ்நாடு உள்கட்டமைப்பு மேம்பாட்டு வாரியத்தின் முதன்மை செயல் அலுவலர் திருமதி பூஜா குல்கர்ணி, முதன்மை தலைமை வனப் பாதுகாவலர் (வனத்துறை தலைவர்) ஸ்ரீநிவாஸ் ரா.ரெட்டி மற்றும் அரசு உயர் அலுவலர்கள் கலந்து கொண்டனர்.

ஈரோடு மாவட்டம் - பெருந்துறை - விஜயமங்கலத்தில் - ஜூன் 11 அன்று

வேளாண் கண்காட்சி - கருத்தரங்கம் 2025 விழா; முதல்வர் மு.க.ஸ்டாலின் தொடங்கி வைக்கிறார்!

அமைச்சர் எம்.ஆர்.கே.பன்னீர்செல்வம் அழைப்பு!

சென்னை, ஜூன் 5- ஈரோடு மாவட்டம், பெருந்துறை அருகில் விஜயமங்கலத்தில் 11.06.2025 மற்றும் 12.06.2025 ஆகிய இரு தினங்கள் நடைபெறவுள்ள "வேளாண் கண்காட்சி மற்றும் கருத்தரங்கம் 2025" விழாவினை தமிழ்நாடு முதலமைச்சர் மு.க.ஸ்டாலின் அவர்கள் ஜூன் 11, 2025 அன்று தொடங்கிவைக்கும் விழாவில் உழவர்கள் உள்ளிட்ட அனைவரும் பங்கேற்றுப் பயன்பெற வேளாண்மை-உழவர் நலத்துறை அமைச்சர் எம்.ஆர்.கே.பன்னீர்செல்வம் அழைப்பு விடுத்ததுள்ளார்.

இதுகுறித்து அவரது அறிக்கை வருமாறு:-
தமிழ்நாடு முதலமைச்சர் அவர்களின் உத்தரவின் படி, தமிழ்நாட்டின் வரலாற்றில் முதன்முதலாக வேளாண்மைக்கெனத் தனி நிதி நிலை அறிக்கை தயாரித்து, கடந்த நான்கு ஆண்டுகளில் உழவர்கள் நலன் காக்க பல்வேறு திட்டங்களைக் வகுக்கப்பட்டு செயல்படுத்தப்பட்டன. 2025-26 ஆம் ஆண்டிலும் புதிய திட்டங்கள் அறிவிக்கப்பட்டு செயல்படுத்தப்பட்டு வருகின்றன.

வேளாண்மை மற்றும் சார்புத் தொழில்களில் நவீன தொழில்நுட்பங்கள், கண்டுபிடிப்புகள், வேளாண் இயந்திரங்கள் மற்றும் கருவிகள், உற்பத்தி விளைச்சல் தரவல்ல புதிய பயிர் இரகங்கள், அறுவடை பின்சார் மேலாண்மை நுட்பங்கள், மதிப்புக்கூட்டு நுட்பங்கள், வேளாண்மையில் மின்னணு தொழில் நுட்பங்கள், சந்தைப்படுத்தும் நுட்பங்கள், உயிர்ப்பெருக்கம் மற்றும் இயற்கை வேளாண்மை, பாரம்பரிய இரகங்களைப் பரவலாக்குதல், உணவு பதப்படுத்துதல், கால்நடை மற்றும் மீன் வளர்ப்பு நுட்பங்கள், பயிர்க்கடன், பயிர்க்காப்பீடு உள்ளிட்ட சேவைகள், ஏற்றுமதி தொடர்பான விழிப்புணர்வு போன்ற பல்வேறு வேளாண்மை மற்றும் வேளாண் சார்ந்த தற்போதைய அனைத்து விவரங்களையும் வாய்ப்பு களையும் உழவர்கள், மாணவர்கள், பொதுமக்கள், உணவு பதப்படுத்தும்

அமைப்புகள், ஏற்றுமதியாளர்கள் இயற்கை நல ஆர்வலர்களிடையே ஏற்படுத்தும் வகையில் இந்த ஆண்டு "வேளாண் கண்காட்சி மற்றும் கருத்தரங்கம் 2025" நடத்தப்பட உள்ளன.

சிறப்பம்சங்கள்!

இந்த ஆண்டின் முதல் "வேளாண் கண்காட்சி மற்றும் கருத்தரங்கம்" ஈரோட்டில் நடைபெறுவதற்கு வரும் வேளாண்மை மற்றும் தோட்டக்கலைத் தொழில்நுட்பங்கள், புதிய இரக வேளாண்மை மற்றும் தோட்டக்கலைப் பயிர் விதைகள், ஒட்டு இரக பழ மரக்கன்றுகள், தென்னக் கன்றுகள் மற்றும் பிற வகை மரக்கன்றுகள், வேளாண் இயந்திரங்கள் மற்றும் கருவிகள் விற்பனை, உயர் இரக கால்நடைகள் மற்றும் வளர்ப்பு முறைகள், மீன் வளர்ப்பு, வேளாண்மையில் வங்கி சேவைகள் மற்றும் இவை குறித்த கருத்தரங்கம் உள்ளிட்ட பல்வேறு சிறப்பம்சங்களைக் கொண்டு, 11.06.2025 மற்றும் 12.06.2025 ஆகிய இரு தினங்களில் ஈரோடு மாவட்டம், பெருந்துறை வட்டாரம் விஜயமங்கலம் சுங்கச்சாவுடி அருகில் "வேளாண் கண்காட்சி மற்றும் கருத்தரங்கு-2025" விழாவினை மிகச்சிறப்பாக நடத்த தமிழ்நாடு அரசு பல்வேறு சிறப்பு ஏற்பாடுகளைச் செய்து வருகிறது.

இக்கண்காட்சி மற்றும் கருத்தரங்கினை முதலமைச்சர் மு.க.ஸ்டாலின் அவர்கள் 11.06.2025 அன்று தொடங்கி வைத்து, உழவர்களுக்கு திட்டப்பலன் களை வழங்கி சிறப்புரை ஆற்ற உள்ளார்கள்.

பங்கேற்கும் துறைகள் மற்றும் நிறுவனங்கள்!

வேளாண்மைத்துறை, தோட்டக்கலை மற்றும் மலைப்பயிர்கள் துறை, வேளாண்மை விற்பனை மற்றும் வேளாண் வணிகத் துறை, வேளாண் பொறியியல் துறை, சர்க்கரைத் துறை, விதைச்சான்றிப்பு மற்றும் உயிர்ப்பெருக்கம், எரிப்பூத் துறை, கால்நடை பராமரிப்புத்துறை, மீன்வளத்துறை, தமிழ்நாடு பால் மற்றும் உயிர்ப்பெருக்கம், உணவு பதப்படுத்தும்

அமைப்புகள், போன்ற நிறுவனங்களும் தங்களது தயாரிப்புகளைக் காட்சிப்படுத்தவும், விற்பனை செய்யவும் இசைந்துள்ளார்கள்.



தமிழ்நாடு உணவு பதப்படுத்தல் மற்றும் வேளாண் ஏற்றுமதி மேம்பாட்டுக் கழகம், பட்டு வளர்ச்சித் துறை, தமிழ்நாடு கூட்டுறவு விற்பனை இணையம், ஒன்றிய அரசின் வேளாண் ஆராய்ச்சி நிறுவனங்கள், கூட்டுறவு நிறுவனங்கள், தமிழ்நாடு வேளாண்மைப் பல்கலைக்கழகம், தமிழ்நாடு கால்நடை அறிவியல் பல்கலைக்கழகம், தமிழ்நாடு மீன்வளப் பல்கலைக்கழகம் போன்ற பல்வேறு நிறுவனங்கள் இக்கண்காட்சியில் பங்கேற்கின்றன.

இவை தவிர, நுண்ணீர் பாசன நிறுவனங்கள், உர நிறுவனங்கள், பூச்சிக் கொல்லி மருந்து நிறுவனங்கள், வேளாண் இயந்திரங்கள் மற்றும் கருவிகள் தயாரிப்பு நிறுவனங்கள், விதை நிறுவனங்கள், வங்கிகள், பயிர்க்காப்பீட்டு நிறுவனங்கள், சர்க்கரை ஆலைகள் உள்ளிட்ட பல்வேறு தனியார் நிறுவனங்களும் கலந்து கொண்டு வேளாண் உற்பத்திக்குத் தேவையான புதிய இரகங்கள், விதைகள், காய்கறி விதைகள், மா, கொய்யா உள்ளிட்ட பழ வகைகளில் ஒட்டு இரகக் கன்றுகள், தென்னையில் வீரிய ஒட்டுக் கன்றுகள், நுண்ணுரட்ட உரக்கலவைகள், உயிர் உரங்கள், இயற்கை உரங்கள் போன்ற இடு பொருட்கள் மற்றும் நவீன உபகரணங்களைக் காட்சிப்படுத்தவும் விற்பனை செய்யவும் உள்ளார்கள்.

உழவர் உற்பத்தியாளர் நிறுவனங்கள், பாரம்பரிய உணவு உற்பத்தி நிறுவனங்கள், ஏற்றுமதி நிறுவனங்கள் உணவு பதப்படுத்தும் அமைப்புகள், போன்ற நிறுவனங்களும் தங்களது தயாரிப்புகளைக் காட்சிப்படுத்தவும், விற்பனை செய்யவும் இசைந்துள்ளார்கள்.

கண்காட்சிகள் மற்றும் கருத்தரங்குகள்!

உழவர்கள் சார்ந்த அரசின் அனைத்து திட்டங்களுக்கும் ஒரே இடத்தில் தெரிந்து கொள்ள வாய்ப்பாக இக்கண்காட்சி அமையும்.

நுண்ணீர் பாசனத்திட்டம், இயற்கை வேளாண்மை, தமிழ்நாடு சிறுதானிய இயக்கம், தென்னையில் பயிர்ப்பாதுகாப்பு, பாரம்பரிய நெல் இரகங்கள், ஒருங்கிணைந்த பண்ணையம், பசுமைக்குடில், செங்குத்துத் தோட்டம், நீரியல் தோட்டம், மாடித் தோட்டம், வேளாண் இயந்திரம், யமாக்குதல், மதிப்புக்கூட்டுதல், முதலமைச்சரின் உழவர் நல சேவை மையங்கள், முதலமைச்சரின் மண்ணுயிர் காத்து மன்னுயிர் காப்போம் திட்டம், கலைஞரின் அனைத்து கிராம ஒருங்கிணைந்த வேளாண் வளர்ச்சித் திட்டம், மலைவாழ் உழவர் முன்னேற்றத்திட்டம், ஊட்டச்சத்து வேளாண்மை இயக்கம், உயர் இரக கால்நடை வளர்ப்பு, கோழிவளர்ப்பு, மீன்வளர்ப்பு போன்ற உழவர்களுக்காக அரசு செயல்படுத்தும் பல்வேறு திட்டங்களைத் தெரிந்து கொள்ளும் வகையில் சிறப்புக் கண்காட்சி அரங்குகள் அமைக்கப்படும். மேலும், உழவர் செயலிபதிற்க்கம், அரசு நல உதவித்திட்டங்களில் பயன்பெற பதிவு செய்தல், தமிழ் மண்வள இணைய தளம் மூலம் மண்வள அட்டை விநியோகம் போன்ற இணையவழி சேவைகளைப் பற்றி அறிந்து கொள்ளும் ஏற்பாடுகள் செய்யப்பட்டுள்ளன. கொள்முதல் செய்பவர் விற்பனையாளர் சந்திப்பும் (Buyers Sellers Meet) நடைபெற உள்ளது.

உயிர் வேளாண்மை தொழில்நுட்பம் மற்றும் இடுபொருள் உற்பத்தி, மகத்துவ மஞ்சள் சாகுபடி முறைகள், வளம்தரும் வாழை சாகுபடி, தென்னை பராமரிப்பு மற்றும் பூச்சி நோய் மேலாண்மை முறைகள், நவீன கரும்பு சாகுபடி மேலாண்மை, உழவர் உற்பத்தியாளர் நிறுவனங்களின் செயல்பாடுகள் மற்றும் வழிகாட்டுதல் வேளாண் வணிகம் மற்றும்

ஏற்றுமதிக்கான வாய்ப்புகள், மாற்றம் தரும் தோட்டக்கலை சாகுபடி, பயிர் தொழில்களுக்கு ஏற்ற பக்தொழில்கள் (Secondary Agriculture), உழவர்களின் வருமானத்தை உயர்த்தி மதிப்பு கூட்டுதல் மற்றும் சந்தைப்படுத்துதல், வேளாண் இயந்திரம், மாக்கலில் உள்ள சவால் கரும், தீர்வுகளும் போன்ற தலைப்புகளில் கருத்தரங்குகள் நடத்தப்படும். இக்கருத்தரங்குகளில் தொழில்நுட்ப வல்லுநர்களும், அனுபவமிக்க வேளாண் பெருமக்களும், ஏற்றுமதி யாளர்களும், உயர் அலுவலர்களும் கலந்து கொண்டு பல்வேறு பயனுள்ள தகவல்களைப் பகிர்ந்து கொள்ளவிருக்கிறார்கள்.

இவ்வாறு அவர் தெரிவித்துள்ளார். ஈரோடு மாவட்டத்தில் வேளாண் கண்காட்சி மற்றும் கருத்தரங்கம் சிறப்பாக நடைபெறத் தேவையான முன்னேற்பாடுகள் குறித்து வேளாண்மை மற்றும் உழவர் நலத்துறை அமைச்சர் எம்.ஆர்.கே. பன்னீர்செல்வம் ஆய்வு செய்து அலுவலர்களுக்கு தகவல் அறிவுரை வழங்கினார்.

மேலும், வேளாண் கண்காட்சி மற்றும் கருத்தரங்கம் பெருவாரியான வேளாண் பெருமக்கள் கலந்து கொண்டு பயன்பெற வேண்டும் என்பதற்காக, மாநிலத்தின் அனைத்து மாவட்டங்களிலிருந்தும் உழவர்களை அழைத்து வருவதற்கு ஏற்பாடு செய்யப்பட்டுள்ளது என்றும், இவ்விழாவில், அமைச்சர் பெருமக்கள், சட்டமன்ற நாடாளுமன்ற உறுப்பினர்கள், அரசு உயர் அலுவலர்களும் கலந்து கொண்டு சிறப்புரை ஆற்ற உள்ளனர் என்றும், இவ்வாறு தமிழ்நாடு அரசால் மிகச் சிறப்பாக ஏற்பாடு செய்யப்பட்டு நடைபெற உள்ள இவ்வேளாண் கண்காட்சி மற்றும் கருத்தரங்கில் உழவர்கள், மாணவர்கள் மற்றும் பொதுமக்கள் பெருந்திரளாகக் கலந்து கொண்டு பயன்பெற வேண்டும் என்றும் உழவர் நலத்துறை அமைச்சர் உழவர் பெருமக்களையும் பொதுமக்களையும் கேட்டுக் கொண்டார்.



நகராட்சி நிர்வாகத் துறை அமைச்சர் கே.என்.நேரு மற்றும் பள்ளிக் கல்வித் துறை அமைச்சர் அன்பில் மகேஸ் பொய்யாமொழி ஆகியோர் நேற்று (04.06.2025) நடைபெற்ற அரசு விழாவில் திருச்சிராப்பள்ளி மாநகராட்சி எடமலைப்படிப்புதூர் பகுதியில் அனைத்து வசதிகளுடன் கூடிய மாநகராட்சி மாதிரி உயர்நிலைப்பள்ளி கட்டிடத்தினை திறந்து வைத்தார்கள். இந்நிகழ்வில், மாவட்ட ஆட்சித்தலைவர் மா.பிரதீப் குமார், மாநகராட்சி மேயர் மு.அன்பழகன், பெரம்பலூர் நாடாளுமன்ற உறுப்பினர் அருண் நேரு, மாநகராட்சி ஆணையர் வே.சரவணன், மாவட்ட நகர் ஊரமைப்புக் குழு உறுப்பினர் வையரமணி, முதன்மை கல்வி அலுவலர் திருமதி.கிருஷ்ணபிரியா, நகரப் பொறியாளர் சிவபாதம், வரி விதிப்பு மற்றும் நிதிக்குழு தலைவர் தி.முத்து செல்வம், மண்டலத்தலைவர்கள் மதிவாணன், திருமதி.துர்காதேவி, திருமதி.எஸ் விஜயலட்சுமி கண்ணன், மாமன்ற உறுப்பினர்கள் உள்ளிட்ட பலர் கலந்து கொண்டனர்.